

## ॥ वाल्मीकि रामायण ॥

### ७ उत्तरकाण्ड

#### अध्याय ८८

वाल्मीकिनैवमुक्तस्तु राघवः प्रत्यभाषत ।  
प्राञ्जलिर्जगतो मध्ये दृष्ट्वा तां देववर्णिनीम् ॥ १ ॥

एवमेतन्महाभाग यथा वदसि धर्मवित् ।  
प्रत्ययो हि मम ब्रह्मस्तव वाक्यैरकल्मषैः ॥ २ ॥

प्रत्ययो हि पुरा दत्तो वैदेह्या सुरसंनिधौ ।  
सेयं लोकभयाद्ब्रह्मन्नपापेत्यभिजानता ।  
परित्यक्ता मया सीता तद्भवान्क्षन्तुमर्हति ॥ ३ ॥

जानामि चेमौ पुत्रौ मे यमजातौ कुशीलवौ ।  
शुद्धायां जगतो मध्ये मैथिल्यां प्रीतिरस्तु मे ॥ ४ ॥

अभिप्रायं तु विज्ञाय रामस्य सुरसत्तमाः ।  
पितामहं पुरस्कृत्य सर्व एव समागताः ॥ ५ ॥

आदित्या वसवो रुद्रा विश्वे देशा मरुद्गणाः ।  
अश्विनावृषिगन्धर्वा अप्सराणां गणास्तथा ।  
साध्याश्च देवाः सर्वे ते सर्वे च परमर्षयः ॥ ६ ॥

ततो वायुः शुभः पुण्यो दिव्यगन्धो मनोरमः ।  
तं जनौघं सुरश्रेष्ठो ह्लादयामास सर्वतः ॥ ७ ॥

तदद्भुतमिवाचिन्त्यं निरीक्षन्ते समाहिताः ।  
मानवाः सर्वराष्ट्रेभ्यः पूर्वं कृतयुगे यथा ॥ ८ ॥

सर्वान्समागतान्दृष्ट्वा सीता काषायवासिनी ।  
अब्रवीत्प्राञ्जलिर्वाक्यमधोदृष्टिरवान्मुखी ॥ ९ ॥

यथाहं राघवादन्यं मनसापि न चिन्तये ।  
तथा मे माधवी देवी विवरं दातुमर्हति ॥ १० ॥

तथा शपन्त्यां वैदेह्यां प्रादुरासीत्तदद्भुतम् ।  
भूतलादुत्थितं दिव्यं सिंहासनमनुत्तमम् ॥ ११ ॥

ध्रियमाणं शिरोभिस्तन्नागैरमितविक्रमैः ।  
दिव्यं दिव्येन वपुषा सर्वरत्नविभूषितम् ॥ १२ ॥

तस्मिंस्तु धरणी देवी बाहुभ्यां गृह्य मैथिलीम् ।  
स्वागतेनाभिनन्द्यैनामासने चोपवेशयत् ॥ १३ ॥

तामासनगतां दृष्ट्वा प्रविशन्ती रसातलम् ।  
पुण्यवृष्टिरविच्छिन्ना दिव्या सीतामवाकिरत् ॥ १४ ॥

साधुकारश्च सुमहान्देवानां सहसोत्थितः ।  
साधु साध्विति वै सीते यस्यास्ते शीलमीदृशम् ॥ १५ ॥

एवं बहुविधा वाचो ह्यन्तरिक्षगताः सुराः ।  
व्याजहुर्हृष्टमनसो दृष्ट्वा सीताप्रवेशनम् ॥ १६ ॥

यज्ञवाटगताश्चापि मुनयः सर्व एव ते ।  
राजानश्च नरव्याघ्रा विस्मयान्नोपरेमिरे ॥ १७ ॥

अन्तरिक्षे च भूमौ च सर्वे स्थावरजङ्गमाः ।  
दानवाश्च महाकायाः पाताले पन्नगाधिपाः ॥ १८ ॥

के चिद्विनेदुः संहृष्टाः के चिद्व्यानपरायणाः ।  
के चिद्रामं निरीक्षन्ते के चित्सीतामचेतनाः ॥ १९ ॥

सीताप्रवेशनं दृष्ट्वा तेषामासीत्समागमः ।  
तं मुहूर्तमिवात्यर्थं सर्वं संमोहितं जगत् ॥ २० ॥

The files in this directory are revised versions of the digital files produced by Professor Muneo Tokunaga, Kyoto University, and copyrighted by him. I am grateful to Professor Tokunaga for his agreement to this use of his original files and for permitting the revised versions to be made publicly available.

Dr J. D. Smith ; email: jds10@cam.ac.uk ; <http://bombay.oriental.cam.ac.uk/index.html>

---

ITRANS conversion questions to: Avinash Chopde ;avinash@acm.org;

---

Last updated on March 26, 1998; Send corrections to sanskrit@cheerful.com